

NOWRUZ ÝAGŞY

Category: Goşgular, Kitapcy
написано kitapcy | 22 январа, 2025
NOWRUZ ÝAGŞY NOWRUZ ÝAGŞY

Nowruz başy gije ýarymdan soňra,
Şybyr-şybyr, ýagyş sesi oýardy,
Meni taşlady-da pikir kölüne,
Bir salym ýagdy.
Peşgeş berip gijä sergiň howasyn,
Ýuwaşady, syp-şyp, ynjaldy-dymdy.
Ýelkenin galdyryp tämiz şemaly,
Hakydamy täze ýoluna saldy,
Ala bulutlary gidermen-ä däl,
Pikirlerim ýaly barha goýaldy.

Soňra bolsa ýene ýagyp başlady,
Ünsümi-de sowup bilemok ondan.
El-ýüzümi ýuwup tämiz damjaňa,
Ertirlik çäýmy içeýin senden,
Ýaşyl maýsa ýagyp duran bereket,
Ak pagta ekiljek pelleri ýuwýaň,
Gyşdan çykan dowarlary doýuryp,
Hydyr gören çopan alkysyn alýaň,
Nowruz ýagşy.
Täze arzuw-hyýallary oýarýaň.

Gaýraky öýde-de görünýär ýagty,
Oýanandyr Hydyr çopanyň ýary,
Ak öýüň ojagnyň oduň ýakandyr,
Ataryp ak süýtli gaýyn gazany,
Nazarny dikendir ojar közüne,
Süýji arzuwlarna siňendir oýy,
Şeýdip öz ýaryny ýylatjak ýaly.

Daň atardan irräk, ýagtylýar jahan,
Ýene pessaýlady, soň diňdi ýagyş,

Töwerek asuda, imisalalyk,
Ýöne daň şemaly-howasy sowuk.
Çopanyň, daýhanyň begenen ýazy,
Saňa ýetireýin bagbandan haýyş,
Degmäwer baglaryň ak süýt pyntygna,
Bahar deý mylaýym bolmaga çalyş.
Ýene ýetireýin şahyrdan haýyş,
Äkit bulutlary, sowuk şemaly,
Käbäm enem, gülçeçegim, halalym,
Bahar baýramyňa beslener ýaly. Goşgular